

БЕЗ ТУБЕРКУЛЁЗУ, ГЕПАТЫТУ І ВІЧ

Пазбавіцца ад гэтых хвароб рэальна ўжо да 2030 года

Пытанні лячэння, дыягностыкі і прафілактыкі такіх інфекцыйных хвароб, як туберкулёз, ВІЧ і гепатыт, абмяркоўваюць удзельнікі Рэгіянальнай нарады аб пашырэнні доступу да якасных і надарэгіянальных прэпаратаў і дыягнастычных сродкаў у краінах рэгіёна Усходняй Еўропы і Цэнтральнай Азіі (ВЕЦА). Яна праходзіць у Мінску 20—22 лістапада.



— Сёння гэта асноўныя захворванні інфекцыйнай прыроды, якія выклікаюць занепакоенасць у тых краінах, прадстаўнікі якіх сабраліся ў Мінску, — адзначыў міністр аховы здароўя Валерый МАЛАШКА. — Гэта тэма актуальная і для Беларусі. Мы маем сур'ёзныя поспехі ў барацьбе з туберкулёзам: адбылося значнае зніжэнне захваральнасці і смяротнасці. Але праблемай з'яўляецца вялікая колькасць устойлівых да лячэння формаў. Мы чакаем шырокага абмеркавання гэтай праблемы, і мяркую, яна знойдзе

сваё вырашэнне. Да 2030 года мы павінны пазбавіцца ад цяжару названых хвароб: такую задачу ставіць Сусветная арганізацыя аховы здароўя, і ў нас высокія шанцы з ёй справіцца.

Валерый Малашка нагадаў, што ў Брэскай вобласці рэалізуецца пілотны праект па рэарганізацыі фтызіятрычнай службы. У прыватнасці, скарачана знаходжанне хворых на туберкулёз у стацыянары. Пацыента пераводзяць на амбулаторны этап, калі хвароба перастае несці пагрозу для навакольных. Дзякуючы гэтаму колькасць ложкаў удалося скараціць больш чым на 200,

а сродкі накіраваць на закупку сучасных прэпаратаў для лячэння туберкулёзу. Міністр падкрэсліў, што праект прызнаны ўдалым і яго рэалізацыя распаўсюдзіцца на іншыя рэгіёны краіны.

Сёння, па словах міністра, мы маем сур'ёзныя дасягненні ў прафілактыцы і лячэнні ВІЧ-інфекцыі. Павелічэнне колькасці выпадкаў, якое назіралася ў апошнія гады, звязана з паляпшэннем дыягнаставання. ВІЧ-інфекцыі нярэдка спадарожнічае гепатыт С, ім інфікавана тры чвэрці хворых. Пачынаючы з мінулага года выкарыстоўваюцца сучасныя схемы лячэння гепатыту С. Летась праз яго прайшлі 500 пацыентаў. Сёлета за кошт бюджэту былі закуплены прэпараты для лячэння больш як 1,5 тысячы чалавек, налета такіх будзе яшчэ больш.

Схема лячэння ад гепатыту С, куды ўваходзяць і прэпараты, якія вырабляюцца ў Беларусі, паводле інфармацыі міністра аховы здароўя, адна з самых танных у Еўропе.

Алена КРАВЕЦ.

Маладзёжны конкурс

НА ЎРОК — У КІНАТЭАТР

Другі этап рэспубліканскага конкурсу для вучняў 10-х і 11-х класаў velcom YOUTH распачнецца з самага вялікага інтэрактыўнага ўрока ў краіне. Ужо ў гэтую суботу, 24 лістапада, інтэрактыўны майстар-клас «Майстэрства прэзентацыі» адначасова аб'яднае старшакласнікаў па ўсёй Беларусі. Ён пройдзе ў самай вялікай зале кінатэатра velcom سینема VOKA (у гандлёвым цэнтры Dana Mall). Удзел у ім прымуць больш за 200 старшакласнікаў школ, гімназій і ліцэяў Мінска, а таксама больш як 800 зарэгістраваных удзельнікаў конкурсу з 236 навучальных устаноў Беларусі.

Сацыяльна-адукацыйны праект velcom YOUTH рэалізуе кампанія velcom пры падтрымцы Міністэрства адукацыі і арганізатараў канферэнцыі TEDx Minsk. Яго адметнасць у тым, што ўся камунікацыя (ад падачы заяўкі да прэзентацыі ў фінале) будзе адбывацца на беларускай мове. Падлеткі, якія хочучь змяніць навакольны свет да лепшага, прапануюць сваю тэму ў адным з трох напрамкаў: тэхналогіі, культура або інклюзія.

На мінулым тыдні арганізацыйны камітэт падвёў вынікі збору заявак ад удзельнікаў конкурсу. Самай актыўнай навучальнай установай у краіне стала віцебская сярэдняя школа № 44, дзе адважыліся прапанаваць свае ідэі каля 100 вучняў. Агульная геаграфія праекта ахоплівае амаль 90 населеных пунктаў краіны — ад сталіцы, абласных і раённых цэнтраў да сельскіх школ і школ-інтэрнатаў. Праект velcom YOUTH стаў па-сапраўднаму агульнаадукацыйным, дайшоў да самых зацікаўленых і матываваных школьнікаў.

Найбольшую цікавасць ва ўдзельнікаў выклікаў напрамак «Культура» (53 % ад агульнай колькасці заявак). «Тэхналогіі» выбралі 33 % удзельнікаў, а «інклюзію» — 14 %. Беларускія старшакласнікі прапанавалі вельмі разнапланавыя ідэі: ад больш шырокага вывучэння беларускамоўнай спадчыны да выкарыстання віртуальных тэхналогій і дапоўненай рэальнасці для пашырэння даступнасці інфармацыі аб гістарычных мясцінах Беларусі.

На трэцім конкурсным этапе з 20 студзеня па 20 лютага хлопцам і дзяўчатам неабходна будзе рэалізаваць сваю ідэю: падрыхтаваць і правесці неформальнае адукацыйнае мерапрыемства: майстар-клас, дэбаты ці дыскусію па выбранай тэме свайго праекта.

Аўтары самых сацыяльна значных, сучасных і арыгінальных праектаў трапяць у лік дзесяці фіналістаў. Яны наведваюць TEDxMinsk-2019 і пачнуць працаваць над прэзентацыяй сваёй ідэі з найлепшымі ментарамі. Іх выступленні адбудуцца на выніковым мерапрыемстве TEDxYouth@Minsk у маі 2019 года. Усе дзесяць фіналістаў атрымаюць прызы — мабільныя тэлефоны iPhone Xs, а трое пераможцаў (па адным у кожным напрамку конкурсу) будуць запрошаныя на мерапрыемства TEDx у Аўстрыю.

Надзея НІКАЛАЕВА.

Бізнес

ЗА РОЎНЫЯ ПРАВЫ

Сусветны дзень жаночага прадпрымальніцтва ў сярэдзіне лістапада адзначаюць у 144 краінах. З гэтай нагоды ў сталіцы прайшла сустрэча, дзе жанчыны абмеркавалі крыптавалюту, лічбавізацыю і сучасныя тэндэнцыі ў бізнесе.

Іаанна КАЗАНА-ВІШНЯВЕЦКІ, пастаянны каардынатар ААН у Беларусі, прывітала бізнесвумен. Яна адзначыла, што гендарная роўнасць і пашырэнне правоў жанчыны прызнаны крытычна важнымі аспектамі ўстойлівага развіцця. У Мэтах устойлівага развіцця ёсць сем пунктаў, якія датычацца жанчын, і 17 паказчыкаў, па якіх адсочваюць, наколькі жанчыны ўключаюцца ў развіццё на роўных магчымасцях.

«На жаль, на сёння сярэдні жаночы бізнес адстае па памеры і дынаміцы росту ў параўнанні з канкурэнтамі-мужчынамі. Мы можам паглядзець на статыстычныя даныя, — гаворыць Іаанна Казана-Вішнявецкі. — Вядомы

факт, што жанчыны ў Беларусі атрымліваюць у сярэднім на 25 % менш, чым мужчыны. І гэта праблема, якая датычыцца і іншых краін. У сярэднім у свеце розніца ў заробатнай плаце паміж жанчынамі і мужчынамі 23 %. Другое — гэта статыстыка па доступе да фінансавання. Тут размова ідзе аб жанчынах-лідарах у бізнесе. Імавернасць адмовы ў выдачы крэдыту на развіццё бізнесу для жанчын на 55 % вышэйшая, чым для мужчын».

У Беларусі ў асноўным жанчыны адказваюць за выкананне розных хатніх абавязкаў. Пастаянны каардынатар ААН расказала пра статыстычныя даныя па выніках апытання. Каля 40 % жанчын і толькі 9 % мужчын, якія вядуць бізнес, выконваюць амаль усю працу па доме. 37 % жанчын і толькі 0,74 % мужчын гавораць, што догляд дзяцей з'яўляецца іх абавязкам. Падобныя лічбы і ў адказах на пытанне «Хто застаецца дома, калі дзеці хварэюць?» — 32 % жанчын і толькі 1 % мужчын.

Надзея АНІСОВІЧ.

ФАКТЫ	ПАДЗЕІ	НАВІНЫ	ФАКТЫ	ПАДЗЕІ	НАВІНЫ
-------	--------	--------	-------	--------	--------

БАРЫСАЎ СУСТРАКАЕ СВЯТЫНІ

Частка Пакрова Багародзіцы і часцінка мошчаў велікамучаніка Панцеляймо́на сёння прыбудуць у Барысаў.

Святочная сустрэча святынь адбудзецца ў кафедральным саборы Уваскрэсення Хрыстовага ў 16.30. Вернікі змогуць прыняць удзел у хрэсным ходзе і богаслужэнні, арганізаваным у гонар падзеі.

Малебен правядзе епіскап Барысаўскі і Мар'інагорскі Веніямін. На тэрыторыі Барысава і раёна святыні будуць да 28 снежня.

Мошчы і частка Пакрова будуць выстаўлены для ўшанавання і ў іншых населеных пунктах Барысаўскай епархіі. Святыні прыбудуць у Жодзіна, Слабаду, Смалявічы, Мар'іну Горку, пасёлак Дружны, Чэрвень, Лагойск, Зембін і Лошыцу.

«На Барысаўшчыну мошчы велікамучаніка Панцеляймо́на і частка Пакрова Божай Маці прыбылі з Элісцінскай і Калмыцкай епархіі Рускай праваслаўнай царквы Маскоўскага патрыярхата», — паведамлілі ў прэс-службе Барысаўскай епархіі.

Асноўнае палатно Пакрова Прасвятой Багародзіцы — галоўная святыня французскага горада Шартр. Згодна з паданнем, менавіта ў гэтае адзенне ў момант нараджэння Хрыста была ўбрана Божая Маці, якое яна потым захоўвала ўсё жыццё.

Велікамучанік Панцеляймо́н празваны лекарам. Па дапамогу да яго звяртаюцца хворыя на цялесныя і духоўныя немачы. Пры жыцці Панцеляймо́н (на тэрыторыі сучаснай Турцыі, III—IV стагоддзі) быў доктарам, таму яго лічаць заступнікам урачоў.

Марыя ДАДАЛКА.

ЦІ МОГУЦЬ КРЫЛАТЫЯ ЎПАДАЦЬ У СПЯЧКУ?

А вы ведаеце пра самыя ўстойлівыя памылковыя думкі пра птушак? Так? Тады чаму ў савы ніколі не ідзе кругам галава і ці праўда, што птушкі махаюць крыламі ўверх-уніз? Чаму ў дзятлаў не бывае страсення мазгоў і колькі на самай справе жывуць крумкачы?

На гэтыя і іншыя пытанні вы атрымаеце экспертны адказ на нясумнай лекцыі «Зоацацвер: птушкі і прадузятасці». Першая ў гэтым сезоне лекцыя адбудзецца ў Цэнтральнай навуковай бібліятэцы НАН Беларусі (станцыя метро «Акадэмія навук», вуліца Сурганава, 15). Пачатак 22 лістапада ў 18.30 (працягласць — 1 гадзіна плюс пытанні).

Лекцыю правядзе арнітолаг, спецыяліст грамадскай арганізацыі «Ахова птушак Бацькаўшчыны» па прыродаахоўных пытаннях Сямён Левы. Прэс-служба АПБ нагадвае, што ўваход свабодны, але патрэбна рэгістрацыя па спасылцы: ptushki.org/zoochetverg.

Сяргей КУРКАЧ.

МАРШРУТКА СУТЫКНУЛАСЯ З АЎТОБУСАМ

Здарэнне адбылося ў сталіцы днём на вуліцы Матусевіча. У бальніцу трапілі сем чалавек.

Кіроўца маршрутнага таксі ехаў з боку вуліцы П. Глебкі ў кірунку вуліцы Цімашэнка. Ён сутыкнуўся з аўтобусам, які рухаўся наперадзе па той жа паласе. Як паведамлілі ва УДАІ ГУУС Мінгарвыканкама, з сямі па-

цярпелых пяць былі дастаўлены ў бальніцу хуткай медыцынскай дапамогі для паста-ноўкі дыягназу. Трох потым адпусцілі.

Сяргей РАСОЛЬКА.

«РАЗВОДЗІЎ» НА ДАМЫ, ЛАЗНІ І... КАХАННЕ

Супрацоўнікі аддзела крымінальнага вышуку Фрунзенскага РУУС сталіцы затрымалі 33-гадовага грамадзяніна Германіі, які падазраецца ў здзяйсненні махлярстваў у дачыненні да грамадзян Беларусі і Германіі.

Устаноўлена, што ў Беларусь мужчына прыехаў у лістападзе мінулага года, скарыстаўшыся магчымасцю бязвізавага рэжыму ўезду. Далей у Мінску адкрыў фірму, якая аказвае паслугі па вырабе дамоў і лазняў з драўлянага бруса.

Аднак, як было ўстаноўлена, фігурант браў перадаплату ў даверлівых мінчан, а свае абавязальствы перад заказчыкамі не выконваў. У міліцыю ўжо звярнулася 15 пацярпелых грамадзян — жыхароў Мінска і Мінскай вобласці. Папярэдне сума нанесенай шкоды склала больш за 40 тысяч долараў.

Акрамя гэтага аператыўнікі высветлілі, што затрыманы іншаземец таксама ўваходзіў у давер да разведзеных адзінокіх жанчын — жыхарак сталіцы, якім абяцаў сумесную шчаслівую будучыню, і прасіў пазычыць грошай на бізнес. Знаёміўся ў цырульнях, рэстаранах, гандлёвых цэнтрах і г. д.

У адным з эпизодаў яму ўдалося такім чынам завалодаць шасцю тысячамі долараў, якія да гэтага часу ён не вярнуў мінчанцы.

У іншым эпизодзе адну з пацярпелых жанчын іншаземец папрасіў на яе імя аформіць тэлевізар у растэрміноўку, які быў неабходны для офіса фірмы. Але, як высветлілася пазней, тэлевізар ён падарыў іншай прыяцельцы, паведамлілі ў Фрунзенскім РУУС Мінска.

Далей аператыўнікі ўстанавілі, што затрыманы грамадзянін Германіі знаходзіцца ў рэгіянальным вышуку. На тэрыторыі ФРГ ён падазраецца ў здзяйсненні аналагічных злачынстваў — там таксама мелася фірма і некалькі падманутых дам.

Сяргей РАСОЛЬКА.

СЫН ЗАБІЎ БАЦЬКОЎ

Раніцай 19 лістапада 33-гадовы жыхар аграгарадка Зашыр'е Ельскага раёна накінуўся з нажом на сваіх бацькоў. Ён нанёс некалькі ўдараў 58-гадоваму бацьку і 59-гадовай маці. Бацька ад атрыманых ран памёр на месцы. Маці была дастаўлена ў бальніцу, дзе памерла ноччу 20 лістапада.

Калі злачынец зразумеў, што нарабіў, ён нанёс удар нажом і сабе. Пасля чаго ў беспрытомным стане быў шпіталізаваны.

Як паведаміла афіцыйны прадстаўнік УСК па Гомельскай вобласці Марыя Крываногова, цяпер праводзіцца комплекс следчых дзеянняў. Прызначаны неабходныя экспертызы. Высвятляюцца матывы і абставіны здзяйснення злачынства.

У дачыненні да зламысніка Ельскі раённы аддзел Следчага камітэта завёў крымінальную справу — замах на забойства дзвюх асоб.

Сяргей КУЛАКОЎ.